



■ Нефармат

У сабакі вочы пазычыўшы

Сёння першы дзень зімы. Я села за камп'ютар, поўная рашучасці напісаць лірычныя нататкі пра снег, тым больш што ў Брэсце мы яго да гэтай пары, лічы, не бачылі: сняжынкі закружылі толькі на гэтым тыдні. Але прыйшла калегі і, усміхнуўшыся, праіла: «Напішы лепей пра даму з сабачкам, сёння ў зводцы здарэнняў паявілася інфармацыя». Сапраўды, з сайта УУС навіна імкліва кацілася па прасторах «павуціння»... І снег я пакінула да наступнага разу.

У жыхаркі Брэста ўкралі двух сабак пароды французскі бульдог. Фактам крадзяжу, вядома, цяпер нікога не здзівіш. Тут цікава, пры якіх абставінах адбылася непрыемнасць. Ну а пачыналася ўсё вельмі нават прыстойна. Дама выйшла з дому пагуляць з сабачкамі. Пазней яна ацэніць сваіх гадаванцаў у дзве з паловай тысячы долараў. Калі ў цябе ў кішэні, альбо, як у нашым выпадку, на павадку, такая каштоўнасць, то, згадзіцеся, нейкія, ну хоць самыя маленькія меры бяспекі трэба выконваць. Але наша гераіня не такая. Нібы ілюстрацыя да аднаго не вельмі высокамастацкага твора мінулага стагоддзя, дзе сказана: «Свабодны чалавек свабоднай краіны ішоў насустрач сонцу з раскрытай душой», яна рухалася насустрач прыгодам. Карацей кажучы, кабета сустрэла знаёмага і прапанавала яму прагуляцца ў краму. Як стане вядома пазней, не за цукеркамі. З пляшкай у руках тым дваім зрабілася яшчэ весялей, і, па ўсёй бачнасці, захацелася падзяліцца настроем з іншымі. Таму няясная пара запрасіла далучыцца да іх двух хлопцаў, якія тапталіся каля вінна-гарэлачнага аддзела. Усе разам рушылі ўглыб двара па вуліцы Ленінградскай, і, як кажуць у такіх сітуацыях, добра пасадзелі.

■ Філатэліст

ІМІ ГАНАРЫЦЦА БЕЛАРУСЬ



Міністэрства сувязі і інфарматызацыі Рэспублікі Беларусь 30 лістапада выпусціла ў абарачэнне два паштовыя блокі, прысвечаныя вынікам алімпійскіх і параалімпійскіх гульняў у Рыа-дэ-Жанэйра. На марках — нашы славутыя чэмпіёны Уладзіслаў Ганчароў, Уладзімір Ізотаў, Андрэй Праневіч, Ігар Бокій, сярэбраныя і бронзавыя прызёры.



Праекты падрыхтаваны ў супрацоўніцтве з Нацыянальнымі алімпійскім і параалімпійскім камітэтамі. Дызайн Алены Мядзведзь

Ці тым выпадковым сабутэльнікам адразу запалі ў душу чужыя сабакі, ці яны спантанна вырашылі ўзяць з сабой жывёлін, хто цяпер ведае? Хіба следчы, які вядзе справу. Але хлопцы ўзялі сабак за павадкі ды і рушылі з месца вулічнага застолля. Гаспадыня аказалася не настолькі спартыўнай і рухомай, каб дагнаць зламаныя на гарачых слядах на першым снезе. А назаўтра яна звярнулася ў міліцыю.

Аператыўнік, якому даручылі разгляд справы, праглядаючы зводкі ДАІ, заўважыў, што побач з месцам здарэння дарожны інспектар аштрафаваў п'янага пешахода на праезнай частцы. Інтуіцыя падказала, што трэба праверыць кліента, і яна, інтуіцыя, як аказалася, не падвела. Калі затрымалі першага фігуранта справы, ён адпірацца не стаў, указаў на сябрука, а там і бедныя сабакі знайшліся. Бульдогаў, вядома, аддалі гаспадыні. А ў дачыненні да маладых людзей завялі справу за групавое рабаванне. Артыкул сур'ёзны, сума нарабаванага фігуруе вядома якая, так што вырадавальнікам свеціць тэрмін, і не малы.

Гэта ж колькі сіл і сродкаў праваахоўнікаў было і будзе яшчэ задзейнічана, каб раскрыць злачынства, а потым давесці яго да лагічнага завяршэння, гэта значыць суда! А што наша дамачка? Яе, хутчэй за ўсё, сумленне не тузае, нібы галодны сабака за павадок. Як свабодны чалавек свабоднай краіны, яна можа піць гарэлку з любымі хлопцамі хоць на Ленінградскай, хоць на Гродзенскай альбо на Луцкай. А ўжо справа міліцыі шукаць украдзеных сабак. Так яна, хутчэй за ўсё, і лічыць.

Гэта я так доўга падступаюся да тэмы барацьбы з п'янствам. Тэмы, як паказвае практыка, вечнай. Нядаўна пра яе загаварылі ў асобных камісіях новага парламента, крыху раней па СМІ пракацілася хваля абмеркаванняў наконт

абмежавання часу продажу спіртнога, ствараюцца новыя планы мерапрыемстваў, мясечнікаў, кампаній. На маёй памяці барацьба вядзецца з гістарычнай Пастановы ЦК КПСС 1985 года, а дабіліся не вельмі многа. Вось вынікі адной з такіх кампаній лістапада 2016 у адным асобным рэгіёне: «У ходзе дэкады «Цвярозасць на дарогах» выяўлена 100 п'яных вадзіцеляў і 500 нецвярозых пешаходаў».

Усе разумеюць, што нешта з гэтым трэба рабіць, а што і як — дакладна ніхто не ведае. За апошнія тры дзесяцігоддзі спісаны тоны паперы, выдаткаваны немалыя сродкі, а дзейсны спосаб барацьбы адшукаць не ўдаецца. Горш за ўсё, што бадзяцца п'янымі на дарозе, як тыя 500 пешаходаў, піць нават у падваротнях і бясконца заліваць вочы па месцы жыхарства стала не сорама. Наадварот, саромеюцца тыя, хто нейкім чынам выкрывае грамадскую загану. Я ўжо пісала пра канфуз аднаго госця ў памесці Дзеда Мароза. Групу расійскіх турыстаў, як звычайна, вітаў пушчанскі Дзед, распытваў малых пра поспехі ў школе, пра заняткі ў гуртках. А хлопчык гадоў шасці як закрычыць: «Тата, а Дзед Мароз цвярозы!» Бацька ж адразу засаромеўся, стаў прасіць прабачэння, маўляў, не звяртайце ўвагі на неразумнае дзіця: «Мы кожны год заказваем паслугу віншавання. Да нас прыязджае Дзед... Ну, вы разумееце. Дык малы і падумаў, што навагодні персанаж заўсёды знаходзіцца ў стане «адначыўшы свята».

...Пакуль пісала, выраз «500 пешаходаў» жыццё ўдакладніла: у Баранавіцкім раёне ў вёсцы каля плоту спалі трое хлопцаў нагамі на праезную частку, пакуль іх не разбудзілі даішнікі. І смешна, і не надта.

Святлана ЯСКЕВІЧ.
yackevich@zviazda.by

Даты Падзеі Людзі

1 СНЕЖНЯ

1856 год — у будынку бібліятэкі Віленскага ўніверсітэта адкрыўся Віленскі музей старажытнасцяў, заснаваны ў 1855 годзе беларускім археолагам і гісторыкам Яўстафіем Тышкевічам. Уласныя калекцыі перадалі музею У. Сыракомля, А. Кіркор, Т. Нарбут, Ф. Багушэвіч. Музей існаваў да Першай сусветнай вайны.

1891 год — выкладчык фізкультуры ў каледжы гарадка Спрынгфілд (штат Масачусетс) Джэймс Нейсміт прыдумаў для сваіх выхаванцаў гульню — баскетбол. Пазней ён сфармуляваў яе правілы. Назву ёй прапанаваў адзін з вучняў, і яна адразу прыжылася, бо ўдала адлюстроўвала саму яе сутнасць — закінуць у кошык (англ. basket) мяч (ball). Прапаноўваўся таксама варыянт «нейсмітбол», але вынаходнік ад такога гонару адмовіўся.



1896 год — 120 гадоў таму нарадзіўся Георгій Канстанцінавіч Жукаў, савецкі палкаводзец, дзяржаўны дзеяч, Маршал Савецкага Саюза, чатыры разы Герой Савецкага Саюза (1939, 1944, 1945, 1956). У 1926—1931 гадах выкладаў ваенна-дапрызыўную падрыхтоўку ў БДУ, у 1930—1936 камандаваў кавалерыйскімі дывізіямі ў Мінску і Слуцку, у 1938—1939 займаў пасаду намесніка камандуючага кавалерыйскімі войскамі Беларускай ваеннай акругі. Каардынаваў дзеянні 2-га і 1-га Беларускіх фронтоў у Беларускай аперацыі 1944 г. Камандаваў 1-м Беларускім фронтам пры ўзяцці Берліна. У 1945 годзе прымаў Ляда Перамогі. У 1955—1957 гг. — міністр абароны СССР.

1931 год — дата нараджэння Валянціна Малышава, заслужанага архітэктара Беларусі. Асноўныя работы: у Мінску — Палац спорту, кінатэатр «Кастрычнік», коннаспартыўны манеж у Ратамцы пад Мінскам, санаторыі «Беларусь» у Друскеніках і Юрмале.

1946 год — 70 гадоў таму нарадзіўся (вёска Брылькі Валожынскага раёна) Якаў Валянцінавіч Радына, беларускі матэматык, член-карэспандэнт НАН Беларусі (2004), доктар фізіка-матэматычных навук, прафесар. Навуковыя працы па функцыянальным аналізе, дыферэнцыяльна-аператарных ураўненнях і тэорыі абагульненых функцый. Лаўрэат прэміі Ленінскага камсамола Беларусі і Дзяржаўнай прэміі Беларусі.

Мікола ШАБОВІЧ, паэт:
«Пакуль з табой Бог,
Датуль і ты — пад Богам».

Было сказана

СЁННЯ

Сонца

	Усход	Захад	Даўжыня дня
Мінск —	9.05	16.52	7.47
Віцебск —	9.02	16.34	7.32
Магілёў —	8.55	16.42	7.47
Гомель —	8.44	16.46	8.02
Гродна —	9.19	17.08	7.49
Брэст —	9.12	17.17	8.05

Месяц

Маладзік 29.11—06.12.
Месяц у сузор'і Казярога.


Імяніны

Пр. Мікалая, Платона, Рамана.
К. Наталлі, Эдмунда.



Фота Анатоля КЛЕШЧУКА.

ЗАЎТРА



УСМІХНЕМСЯ

Ці ведаеце вы што...
...сярэдняя хуткасць перамяшчэння сярэдняй жонкі па краме складае 200 долараў за гадзіну.

Мужчынскае.
Адно і тое ж вельмі хутка надакучае. І толькі халадзільнік можна адкрываць і закрываць бясконца.

— Запомні, сыноч, у жонкі трэба браць такую дзяўчыну, якая любіць паесці.
Яна заўсёды прыгатуе сабе паесці, ну і табе нешта дастанецца...

Сын, пасля прагляду перадачы аб здаровым харчаванні:
— Тата, праўда, што ад мяса старэюць?
— Так, сыноч, пасля 80.
— А без мяса?
— Пасля 40.



Малюнак Аляксандра КАРПІШКЕВІЧА.